



ព្រះរាជាណាចក្រកម្ពុជា

រាជរដ្ឋាភិបាលកម្ពុជា

ជាតិ សាសនា ព្រះមហាក្សត្រ

លេខ: ៥៥ អនក្រ.បក



អនុក្រឹត្យ

ស្តីពី

ការប្រើប្រាស់ប័ណ្ណឆ្លងដែននៅតាមច្រកទ្វារព្រំដែន កម្ពុជា-ថៃ

រាជរដ្ឋាភិបាល

- បានឃើញរដ្ឋធម្មនុញ្ញ នៃព្រះរាជាណាចក្រកម្ពុជា
- បានឃើញព្រះរាជក្រឹត្យ លេខ នស/រកត/១១៩៨/៧២ ចុះថ្ងៃទី ៣០ ខែ វិច្ឆិកា ឆ្នាំ ១៩៩៨ ស្តីពីការតែងតាំងរាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រម លេខ ០២/នស/៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ ដែលប្រកាសអោយប្រើច្បាប់ ស្តីពីការរៀបចំ និងការប្រព្រឹត្តទៅ នៃគណៈរដ្ឋមន្ត្រី
- បានឃើញអនុក្រឹត្យ លេខ ០៧/អនក្រ ចុះថ្ងៃទី ១៨ ខែ កញ្ញា ឆ្នាំ ១៩៩៣ ស្តីពីការរៀបចំ និងការប្រព្រឹត្តទៅ នៃក្រសួងមហាផ្ទៃ
- បានឃើញអនុក្រឹត្យលេខ ០៤ អនក្រ.បក ចុះថ្ងៃទី ២០ ខែ មករា ឆ្នាំ ២០០០ ស្តីពីការរៀបចំ និងការប្រព្រឹត្តទៅ នៃក្រសួងសេដ្ឋកិច្ច និងហិរញ្ញវត្ថុ
- បានឃើញកិច្ចព្រមព្រៀងស្តីពីការឆ្លងកាត់ព្រំដែនរវាងប្រទេសទាំងពីរកម្ពុជា-ថៃ ចុះថ្ងៃទី២១ ខែមិថុនា ឆ្នាំ១៩៩៧
- បានឃើញអនុក្រឹត្យលេខ ៦៤ អនក្រ.បក ចុះថ្ងៃទី ០៩ ខែ កក្កដា ឆ្នាំ ២០០១ ស្តីពីការកំណត់ និងការគ្រប់គ្រងទីស្នាក់ការត្រួតពិនិត្យច្រកទ្វារអន្តរជាតិ ច្រកទ្វារព្រំដែនអន្តរជាតិ ច្រកទ្វារព្រំដែនទ្វេភាគី ច្រកទ្វារតំបន់ព្រំដែន និងច្រកទ្វារកំពង់ផែសមុទ្រ នៅទូទាំងព្រះរាជាណាចក្រកម្ពុជា
- តាមលទ្ធផលនៃកិច្ចប្រជុំគណៈរដ្ឋមន្ត្រីចុះក្រៅរដ្ឋការកម្ពុជា-ថៃ នៅខេត្តសៀមរាប និងខេត្តឧប៊ុនរាជធានី ថ្ងៃទី ៣១ ខែ ឧសភា ឆ្នាំ ២០០៣
- តាមសភាពការណ៍ចាំបាច់

សំរេច

មាត្រា ១.-

ត្រូវបានបង្កើត និងអនុញ្ញាតឱ្យប្រជាពលរដ្ឋខ្មែរដែលរស់នៅតាមខេត្តជាប់ព្រំដែន កម្ពុជា-ថៃ ប្រើប្រាស់ប័ណ្ណឆ្លងដែន ០២ប្រភេទ គឺប័ណ្ណឆ្លងដែនពណ៌ខៀវ និងប័ណ្ណឆ្លងដែនពណ៌លឿង ។

មាត្រា ២.-

សមត្ថកិច្ចដែលត្រូវផ្តល់ប័ណ្ណឆ្លងដែន កម្ពុជា -ថៃ មាន :



- អភិបាលខេត្ត-ក្រុងជាប់ព្រំដែន ចេញប័ណ្ណឆ្លងដែនពណ៌ខៀវ ឱ្យដល់ប្រជាពលរដ្ឋខ្មែរដែលរស់នៅទូទាំង ខេត្ត-ក្រុង ជាប់ព្រំដែន
- នាយនគរបាលអន្តោប្រវេសន៍ ឬនាយនគរបាលការពារព្រំដែនគោកប្រចាំការនៅច្រកទ្វារព្រំដែន ចេញប័ណ្ណ ឆ្លងដែន ពណ៌លឿង ឱ្យដល់ប្រជាពលរដ្ឋខ្មែរដែលរស់នៅក្នុងស្រុក-ខ័ណ្ឌជាប់ព្រំដែន ។

មាត្រា ៣.-

- ប្រជាពលរដ្ឋខ្មែរប្រើប្រាស់ប័ណ្ណឆ្លងដែន អាចធ្វើដំណើរពីខេត្តជាប់ព្រំដែន នៃព្រះរាជាណាចក្រកម្ពុជាឆ្លង ចូល ទៅខេត្តជាប់ព្រំដែនទល់មុខគ្នានៃព្រះរាជាណាចក្រថៃ
- ក្នុងជំហានដំបូង ប្រជាពលរដ្ឋខ្មែរប្រើប្រាស់ប័ណ្ណឆ្លងដែន អាចធ្វើដំណើរពីខេត្តបន្ទាយមានជ័យ ឆ្លងព្រំដែន ទៅខេត្តប្រាជិនបូរី ដោយឆ្លងកាត់ខេត្តស្រះកែវ នៃព្រះរាជាណាចក្រថៃ
- ចំពោះប្រជាពលរដ្ឋថៃ អាចធ្វើដំណើរចេញពីខេត្តស្រះកែវមកខេត្តសៀមរាប ដោយឆ្លងកាត់តាមខេត្ត បន្ទាយមានជ័យ ។

មាត្រា ៤.-

ប័ណ្ណឆ្លងដែនទាំងពីរប្រភេទ ដែលអនុញ្ញាតអោយប្រជាពលរដ្ឋខ្មែររស់នៅតាមខេត្ត-ក្រុងជាប់ព្រំដែនកម្ពុជា ថៃ ចូលទៅស្នាក់នៅក្នុងខេត្ត នៃព្រះរាជាណាចក្រថៃ ដូចមានចែងក្នុងមាត្រា ៣ នៃអនុក្រឹត្យនេះ មាន រយៈពេលមិនលើសពី ០៧ (ប្រាំពីរ) ថ្ងៃ ។

មាត្រា ៥.-

- ប័ណ្ណឆ្លងដែនពណ៌ខៀវ ដែលចេញឱ្យប្រើប្រាស់ដោយអភិបាលខេត្ត-ក្រុង មានតម្លៃ ២០.០០០ (ម្ភៃពាន់) រៀល មានសុពលភាព ០២ ឆ្នាំ និងអាចពន្យារពេលប្រើប្រាស់បាន ០២ ឆ្នាំទៀត
- ប័ណ្ណឆ្លងដែនពណ៌លឿង ដែលចេញឱ្យប្រើប្រាស់ដោយនាយនគរបាលអន្តោប្រវេសន៍ ឬនាយនគរបាលការពារ ព្រំដែនគោក មានតម្លៃ ២០.០០០ (ម្ភៃពាន់) រៀល មានសុពលភាព ០២ ឆ្នាំ និងអាចពន្យារពេលប្រើប្រាស់ បាន ០២ ឆ្នាំទៀត ។

មាត្រា ៦.-

នីតិវិធីនៃការផ្តល់ប័ណ្ណឆ្លងដែន ត្រូវកំណត់ដោយឡែកតាមប្រកាសរបស់រដ្ឋមន្ត្រីក្រសួងមហាផ្ទៃ ។

មាត្រា ៧.-

អ្នកក្លែង និងអ្នកប្រើប្រាស់ប័ណ្ណឆ្លងដែនក្លែងក្លាយ ត្រូវផ្តន្ទាទោសតាមច្បាប់ជាធរមាន ។

មាត្រា ៨.-


បទប្បញ្ញត្តិទាំងឡាយណា ដែលមានខ្លឹមសារផ្ទុយពីអនុក្រឹត្យនេះ ត្រូវចាត់ទុកជានិរាករណ៍ ។

មាត្រា ៩.-

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងមហាផ្ទៃ រដ្ឋមន្ត្រីក្រសួងការបរទេស និង សហប្រតិបត្តិការអន្តរជាតិ រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ រដ្ឋមន្ត្រី រដ្ឋលេខាធិការ នៃបណ្តាក្រសួង ស្ថាប័នពាក់ព័ន្ធ និងអភិបាលខេត្ត-ក្រុងជាប់ព្រំដែនកម្ពុជា-ថៃ ត្រូវទទួលបន្ទុកអនុវត្តអនុក្រឹត្យនេះ ចាប់ពីថ្ងៃ ចុះហត្ថលេខាតទៅ ។

- កន្លែងទទួល
- ក្រសួងព្រះបរមរាជវាំង
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ខុទ្ទកាល័យសម្តេចនាយករដ្ឋមន្ត្រី
- ខុទ្ទកាល័យឯករាជ្យមន្ត្រីនាយករដ្ឋមន្ត្រី
- ដុចមាត្រា ៩
- ឯកសារ-កាលប្បវត្តិ

រាជធានីភ្នំពេញ ថ្ងៃទី ១៦ ខែ តុលា ឆ្នាំ ២០០៣



ស៊ែន